

శ్రీ ఇస్మాయిల్

నవ్వుతూ నిలబడి వున్న నాన్న పక్కన అందమైన
యువకుడు.

కొత్తచేప.

పాత ఎర.

“ఈయన ఇక్కడ కాలేజీలో ఇంగ్లీషు లెక్చరర్
రవి.....మా అమ్మాయి, రాణి.”

నాన్న పరిచయం చేశాడు.

“కూచోండి రవిగారూ.” కుర్చీ చూపించాడు
నాన్న.

“పరవా లేదండీ”

“అరె! సిగ్గుపడకండి! ఫీల్ ఎట్ హావ్!”

అతను కూచున్నాడు.

నేను లోపలికి వెళ్లా.

మర్యాద చెయ్యాలి.

కాఫీ కాయాలి.

అందమైన అబ్బాయి వచ్చినపుడు కాఫీలో
ఏదైనా మచ్చునుండు కలిపితే బావుంటుందంటాడు
నాన్న.

చూపులో ఉచ్చులు వేయాలి.

సెక్స్ అప్రీల్ తో కట్టిపడవేయాలి.

సిగ్గుతో కత్తిదిగిన వాసంలాగ చీలిపోకూడదు.

గాలిపోయిన బ్లాడర్ లాగ ముడుచుకుపోకూడదు.

నాన్న చాలా తెలివిగలవాడు. గారడీవాడిలాగ
గాలిలో నుంచి పువ్వుల్ని సృష్టించగలడు.

తెలివివుంటే మాయలు చేయవచ్చునంటాడు
నాన్న.

నాన్న చేసే మాయలు సాధారణంగా కాఫీతో
ప్రారంభం అవుతాయి. ఉపయోగపడే ఏదో ఒకరక
మైన వరస కలిసేదాకా వెళ్తాయి.

అందువల్ల కొందరికి నాన్న ‘సుగర్ కోటెడ్
పిల్’ అనే అభిప్రాయం వుంది.

ఇప్పుడు రవికి నేను చేస్తున్న కాఫీ ఒక రకంగా
నా భవిష్యత్తుని నిర్ణయించాలి.

నేను చూసే చూడనట్టు అతని వైపు చూడాలి.
కాఫీ ఇచ్చేటప్పుడు అంటే అంటనట్టు అతని చేతివేళ్లు
తాకాలి.

“మా రాణి కాఫీ బాగా చేస్తుందండీ”
అంటాడు నాన్న అప్పుడు.

అక్కడినుంచి నా గురించి, నా అందం గురించి
అదీ ఇదీ మాట్లాడతాడు. కట్నాల మీద చిన్న
ఉపన్యాసం ఇస్తాడు.

డబ్బు లేకపోతే ఏ అందానికైనా దాదాపు
అర్థం లేనట్టే నన్న విషయం నాన్నకు తెలుసు.
అయినా డబ్బుతో నిమిత్తం లేకుండా నన్ను చేసుకునే
అబ్బాయి వస్తాడంటాడు.

కాఫీ డికాక్స్ మరుగుతోంది.

కాఫీ గ్లాసు వెనక రహీం నీడ కనిపిస్తూ వుంది.

ఈ ఉంగరం నా బర్తడే ప్రెజెంటుగా రహీం
ఇచ్చిందే.

పుట్టినరోజున బట్టలేమిటిని తన గదిలో,
ఎలక్ట్రిక్ దీపం వెలుగులో నన్ను నగ్గుంగా నిలబెట్టి,
ముద్దుపెట్టుకుని, కౌగిలించుకుని, వేలికి తొడిగాడు
రహీం ఈ ఉంగరాన్ని.

R. R. అని దాని మీద చెక్కివుంది.

“రాణీ రహీం” అనేవాడు.

నేనతన్ని నిజంగా ప్రేమించాను—నా మొదటి ప్రేమ.

నిజానికి నేను ప్రేమ అనుకున్నదాంట్లో విపరీతమైన కామం వుంది.

అతను కాలేజీలో ఉపన్యాసాల్లో మాట్లాడుతున్నా, నాటకాల్లో నటిస్తున్నా చూసిన ఆడపిల్లని ద్రపోయే ముందు అతన్ని తలచుకోవాల్సిందే.

రహీం: ఆకర్షణ, అందం, ప్రజ్ఞ.

ఫ్రెండ్స్ ముందు నేను నిర్భయంగా చెప్పేదాన్ని: “ఓ! రహీం! ఐ లవ్ హిమ్. రహీం నా హీరో! నా ప్రీన్స్” అని.

గుండెల్లో ఆ మాటల్ని మడతపెట్టేసి సైకి అనలేనివాళ్లు నన్ను తెగించినదాన్నని అనేవారు.

నేను నిజంగానే తెగించా.

నేను అందమైనదాన్ని.

సెక్స్ ని టెర్రిన్ చీరలో, జాకెట్లో బిగువుగా ప్యాక్ చేస్తే అందం దానంతట అదే వస్తుంది. నేను అందంగా ఉన్నాననే విషయం నాకంటే ఎక్కువగా నన్ను చూసే మగవాళ్లకే తెలుస్తుంది.

నేను అందంగా ఉన్నానంటే సెక్సీగా ఉన్నాననే అర్థం. సెక్సీగా లేకపోతే అందమేలేదు. రహీం అదే మాట అనేవాడు.

రహీం భీష్ముడు కాదు.

ఆడదాని ముందు ముఖ్యంగా అందమైన ఆడదాని ముందు మగవాళ్లు బలహీనులే.

నేను రహీం వెంటపడ్డాను. అతన్ని వేటాడాను. ప్రేమలేఖలు రాశాను.

అతను ఎక్స్ ప్రెస్ నల్ స్పెషిమన్ కాదు.

లొంగాడు.

నాన్నకు ఈ విషయం తెలియనివ్వలేదు.

రహస్య ప్రణయంలో ఆనందం వర్ణనాతీతం.

స్టాలెన్ కిసెన్ ఆర్ స్వీట్.

చదువుకునే ఆడపిల్లని నేను. నాకు ఆ రకంగా కొంత స్వేచ్ఛ.

నాన్నకు ఒక్కతే కూతుర్ని, తల్లిలేనిపిల్లని—అట్లా ఇంకొంత స్వేచ్ఛ.

మేం ఉండేది హైద్రాబాదులో—ఆరకంగా కావలసినంత స్వేచ్ఛ.

ఇటువంటి స్వేచ్ఛను ఎంట్లా ఉపయోగించుకోవచ్చునో రహీంని ప్రేమించినప్పుడు తెలిసింది.

ఫ్రెండ్స్ తో సినిమాకు వెళ్తున్నానని చెప్పే నాన్న నమ్మేవాడు. నా మీద నాన్నకి నిజంగా చాలా నమ్మకం.

నాన్నకి అప్పుడు ఇప్పుడున్న తెలివితేటలూ లౌక్యంలేవు. ఒకవేళ వున్నా వాటిని ఉపయోగించాల్సిన అవసరం లేకపోయింది.

రహీం గదికి వెళ్లేదాన్ని.

ఇప్పుడనిపిస్తోంది — గర్భనిరోధకసాధనాలు ప్రేమను ఎంత పవిత్రం చేస్తాయో.

“ఐ లవ్ యూ.”

“నువు లేకపోతే నేను బతకలేను.”

“నువు నా ఆరాధ్యదేవతవి.”

రహీం చేతుల్లో నేను వంకరటింకర వాలులోకి పరుగెత్తే నీటిలా అయ్యేదాన్ని.

అతన్ని ఎంత ప్రేమించినా నా భయం నాకుంది. ఆడదాన్ని మరి.

ఇండియాలో ఆడదాన్ని, సంకెళ్లు వేసుకుని స్వేచ్ఛగా తిరిగేదాన్ని, ఏం చేయడానికి వీలులేనిదాన్ని.

ఆ విషయం చెప్పే నవ్వేవాడు రహీం.

గర్భనిరోధక సాధనాల గురించి చెప్పాడు.

లూప్! కండోమ్! ఎఫ్ఘెల్స్! పిల్! భయం లేదన్నాడు.

ఇద్దరం పెళ్లి చేసుకునేంతవరకూ వాటిని ఉపయోగించవచ్చు, చదువులు పూర్తి అయిన తర్వాత, ఇద్దరం ఉద్యోగాలు చూసుకున్న తర్వాత పెళ్లి చేసుకుందామన్నాడు. ప్రేమవివాహాలకు డబ్బు ఊత

కావాలి, డబ్బు సంపాదించేంత వరకూ గర్భనిరోధక సాధనాలు వాడవచ్చునన్నాడు.

నేను ఎంతగా సంతోషించానో!

మోడరన్ సైన్స్ మనిషికి ఎంత చక్కగానో ఉపయోగపడుతున్నదనుకున్నా.

అతనికి సైన్స్ గురించి, సెక్స్ గురించి—అన్నీ తెలుసు.

“రాజా! నీ స్పర్శలో స్వర్గం వుంది.”

“రహీం! ఇంకా, ఇంకా! కౌగిలించుకో.”

“ఎంత కౌగిలించుకున్నా ఇద్దరిమధ్య దూరం అంతరించదేమిటి?”

“ఎంత మంచివాడివి రాజా నువ్వు.”

“చైనా గోడలాగ ఇద్దరి మధ్య ఈ చీర ఎందుకు?” అనేవాడు.

“గోడని పడగొట్టనా!”

నవ్వుకునే వాళ్లం.

వెలుగులో ఆడం అండ్ ఈవ్లు చేసిన మొదటి పాపం.

తర్వాత ట్రాన్సిస్టర్ ఆన్ చేసి, ఏదో సంగీతం వింటూ, ‘లైఫ్’ చూస్తూ, కాడ్బరీ చాక్లెట్లు తినే వాళ్లం.

ఆడదాన్ని రహస్యంగా అనుభవించే మగవాడు, ఆడదానికి గర్భం రాకుండా చేస్తే మంచివాడుకాక ఏమవుతాడని ఇప్పుడనిపిస్తోంది.

అప్పుడు—గర్భనిరోధక సాధనాల గురించి ఎంతో గొప్పగా రాసుకున్నాను డైరీలో. ఆ డైరీని రేఫోమాపో తగలెయ్యాలి.

దానో నా గతం జీవనమాధి చేసుకుని వుంది. దానో నేనూ, రహీం ఉన్నాం.

‘లేడీ చాటర్లీస్ లవర్’, ‘ట్రోపిక్ ఆఫ్ కాస్పర్’ ‘మైదానం’ ఉన్నాయి.

రహీం, రాత్రులు, నేనూ, గది, మంచం తృప్తి—అన్నీ ఉన్నాయి.

మా ఇద్దరి ప్రేమ పవిత్రమైన ప్రేమ. గర్భనిరోధక సాధనాల్లో పునీతమైన ప్రేమ. నా

ఆనందం, నా ధైర్యం, నలుగురి ముందూ అమాయకంగా నటించే అవకాశం వున్న ప్రేమ మాది.

ఇటువంటి ప్రేమ చిన్న ట్వీస్ట్ డాన్స్ చేసింది.

వినాయకచవితి నాడు స్నేహితుల్తో సినిమాకు వెళ్తున్నానని నాన్నకు చెప్పి రహీం గదికి వెళ్లాను.

గదిలో ఎలక్ట్రిక్ దీపం వెలగడంలేదు. ఏదో చెడిపోయిందన్నాడు రహీం. చిన్న కొవ్వొత్తి టేబుల్ మీద వెలుగుతోంది.

“కొవ్వొత్తి వెలుగులో ఎంతో బాగున్నావు రాణీ!” అన్నాడు.

నేను నవ్వాను.

అతని ఒళ్లో పడుకున్నాను.

అతని పెదాల మధ్య చార్మినార్ కాలుతోంది.

పొగను నా మొగం మీదికి ఊదాడు. మొగం మీది నుంచి పొగ నా రొమ్ముల మీద మెల్లగా, కొండల మీద తెలిపోయే మేఘాలలాగ తెలిపోయింది.

ఇద్దరం నవ్వుకున్నాం.

బీహైవ్ బ్రాందీ తీశాడు.

ఇద్దరం తాగం.

సాల్ట్ బిస్కెట్లు తిన్నాం.

కొవ్వొత్తి ఆరిపోయింది.

సిగరెట్ ని గది మూలకు విసిరేశాడు రహీం.

కొవ్వొత్తి వెలిగిస్తా నన్నాడు. వద్దన్నా.

అతన్ని దగ్గరకు లాక్కున్నా.

మా ఇద్దరి శరీరాల్లాగ గదిమూల చార్మినార్ ఎర్రటి వెలుగూ, గదిలో చీకటి ఒరుసుకుంటున్నాయి.

చీకటిలో నగ్నంగా మేము.

ఆడవ్ అండ్ ఈవ్ ఆక్షణంలో తమ దేవుణ్ణి మర్చిపోయారు. గర్భనిరోధక సాధనాల విషయం ఎవ్వరం పట్టించుకోలేదు.

ఆవేశం—

అవకాశం—

నిశ్శబ్దం—

చీకటి—

స్త్రీకణం—

పురుష కణం—

సంయోగం—

ఫలితం: 'పాపం' నాలో వెలిగించిన దీపం.

భయపడ్డాను.

భయం లేదన్నాడు రహీం.

ఏవేవో మాత్రలు ఇచ్చాడు. లాభంలేకపోయింది.

గర్భనిరోధక సాధనాలు చూపించి, రహస్యమైన అక్రమ సంబంధాలకు ఒకరకంగా ప్రోత్సాహాన్నిచ్చిన సైన్స్, తీరా గర్భం వచ్చినప్పుడు దాన్ని సునాయాసంగా విచ్చిన్నం చేయడానికి, ఏ బెడద లేకుండా ఉండడానికి ఎందుకు వీలు కల్పించలేదో!

నిజంగా నాకు సైన్స్ మీద కోపం వచ్చింది.

రహీం మీద కోపం వచ్చింది—గర్భనిరోధక సాధనాల్ని వాడనందుకు.

నాన్న మీద కోపం వచ్చింది—నన్ను మందలించకుండా స్వేచ్ఛగా తిరగనిచ్చినందుకు.

ఏం చేయాలో తోచలేదు.

నాన్నకు చెప్పాలనుకున్నా. భయం వేసింది.

ఐదు నిమిషాల ప్రమాదంలేని తృప్తిముందు అంతకుముందు ఎన్నో భయాలనీడలు, ఆటంకాల కంటకాలూ మటుమాయమయ్యాయి.

ఇప్పుడు ఐదు నిమిషాల తృప్తివల్ల కల్గిన ఫలితం, అప్పుడు మాయమైపోయిన భయాల్ని మళ్ళీ ముందు నిలబెట్టింది.

సముద్రంలో లోతుకు మునిగిపోయినట్టున్న నన్ను ఈ భయాలు ఆక్టోపస్ లాగ చుటు కున్నాయి. ఊపిరాడకుండా చేశాయి.

ఏవేవో సందేహాలు స్కెప్టిక్స్ లాగ నామీద నిలువుగా పెరిగాయి. తర్వాత. ఒకరోజు హఠాత్తుగా నేను భయాల మాంసంముద్దనైపోయాను. దారిలో లారీ కింద పడ్డాడు రహీం. చచ్చిపోయాడు.

అప్పుడు నాకు మూడోనెల.

చచ్చిపోవాలనుకున్నా.

ఇప్పుడు రవి కోసం కాఫీ కాస్తున్న స్టాలో అప్పుడు కిరసనాయిలు పోస్తూ, కొంచెం కాళ్ల మీద పోసుకుని, అగ్గిపుల్ల గీసి కాలి దగ్గరపెట్టి చూశాను. ఏం తెలీలేదు. అయినా చావడానికి ధైర్యం చాలలేదు.

అందమైన ప్రపంచంతో అనుబంధం. సహజంగా చచ్చిపోయేంతవరకూ బతకాలనే ఆశ. దాని వెనక భయం.

ధైర్యంచేసి ఎట్లాగో నాన్నకు చెప్పేశాను.

నాన్నకు నోటమాట రాలేదు.

నిశ్శబ్దంగా, గంభీరంగా ఏడ్చాడు నాన్న.

నాకు రహీం మీద విపరీతమైన కోపం వచ్చింది.

నాకీ గర్భం రాకుండా వుండి రహీం చచ్చిపోయి

వుంటే నేను అంతగా బాధపడేదాన్ని కాదేమో.

నాకీ గర్భం వచ్చి రహీం బతికే వున్నాగాని అంతగా బాధపడేదాన్నికాదు.

చచ్చిపోయిన రహీం గురించి నిజంగా నా కే బాధలేదు. ప్రాణంతో వున్న నాగురించే నా బాధ. నా గర్భంలో ప్రాణం పోసుకున్న అండం గురించి బాధ.

నాన్న నన్ను హైద్రాబాదు నుంచి విజయవాడ తీసుకువచ్చేశాడు. నన్ను బొట్టు పెట్టుకోవద్దన్నాడు. విధవలా కన్పించాలి నేను. తప్పదుమరి.

తెల్లచీర, తెల్లజాకెట్టులో అందంగానే వుండే దాన్ని నేను.

“మా అల్లుడు లారీ కిందపడి చచ్చిపోయాడు.. అమ్మాయికి నాలుగోనెల. ఏం చేస్తాం...విధి.” అని ఇంటికి వచ్చిన ఎవరితోనో నాన్న అంటుంటే ఒకసారి విన్నాను.

నవ్వొచ్చింది.

నాన్న నటిస్తున్నాడు. అందంగా నటిస్తున్నాడు.

తొమ్మిదోనెల రాకముందే నేను ప్రసవించాను.

చచ్చిపోతానని భయంవేసింది. చచ్చిపోయిన

పిల్లాడు పుట్టాడు.

చెడిన ఆడదైనా తనుకన్న పిల్లాడిని ఎంతో ప్రేమతో చూస్తుందట. నాకు అటువంటిదేం అనిపించలేదు.

చచ్చిపోయిన పిల్లాడి మొహం చూశా.
నిన్నటి డైలీపేపరు హెడ్డింగుని ఇవాళ చూసి
నట్టుంది.

వాడు చచ్చిపుట్టినందుకు నిజంగా నాకెంతో
సంతోషం అనిపించింది. వాడు కనక ప్రాణంతో
పుట్టి వుంటే నేను చచ్చినంత పని అయ్యేది.

సంఘం ఆమోదించే పద్ధతుల ప్రకారం నాకు
పెళ్లిజరిగివుంటే ఇట్లా చచ్చిపోయి పుట్టిన పిల్లాడి
గురించి ఏవిధంగా ఆలోచించి ఉండేదానో ఊహించి
చూశా. ఏం అనిపించలేదు.

కాఫీ తయారు చేశా. తీసుకువెళ్లి రవికి
ఇచ్చాను. తాగాడు.

స్త్రీలుగ్లాసు లాగ నున్నగా అందంగా ఉన్నాడు
రవి. అందమైన ఫేబర్ పేపర్ బ్యాక్ అట్టలాగ
అమాయకంగా నవ్వుతున్నాడు, చూస్తున్నాడు.

“ఈ సెప్టెంబరులోనైనా అమ్మాయి గ్రూప్
పూర్తిచేస్తే బి. ఏ డిగ్రీ ఒస్తుంది. తర్వాత ఏదైనా
ఉద్యోగం చూసుకుంటుంది. ఈ మార్చికి రాణి
ఇంగ్లీషు పాస్ అయ్యేట్లు చెప్పాలి.” అన్నాడు నాన్న.

“ఆయన పాస్ అయ్యేట్లు చెప్పినా, పాస్
అయ్యేట్లు నేను రాయొద్దా!” అన్నాను.

రవి నవ్వాడు. కొంచెం సేపుపిచ్చాపాటీ మాట్లాడిన
తర్వాత మరుసటి రోజు పాఠం చెప్పటానికి వస్తానని
చెప్పి వెళ్లిపోయాడు.

అతను వెళ్లిపోయిన తర్వాత నాన్న చిరునవ్వు
నవ్వాడు. నాన్న చిరునవ్వు వెనక ఎంతో అర్థంవుంది.
అప్పుడప్పుడు నాన్న నాకుచెప్పిన విషయాలన్నీ జ్ఞాపకం
వచ్చాయి. ఆ చిరునవ్వుని చూసిన తర్వాత.

కాపిటలిజం గురించి, కమ్యూనిజం గురించి
నాన్నకు బాగా తెలుసో తెలియదో నాకు తెలియదు.
నా టెక్స్ట్లలో కమ్యూనిస్టు సిద్ధాంతాల గురించి
చదువుకున్న విషయాల చాయలు నాన్న చెప్పేమాటల్లో
కనిపించేవి.

సంఘం గురించి, సంఘంలోని వ్యక్తుల
గురించి నాన్న ఆలోచనలో అంత మార్పు రావడానికి

కారణం నేనేనని నాకు తెలుసు. నాన్న ఇప్పుడు ఎన్నో
సమస్యల్ని, వాటివల్ల కలిగే ఫలితాల్ని నాకు అంతకు
ముందు జరిగిన “అన్యాయం” దృష్ట్యానే చూస్తున్నాడు.

“ప్రస్తుతం మన సంఘం డబ్బుకి ఇచ్చే విలువ
ఇంక దేనికి ఇవ్వడంలేదు. డబ్బు సంపాదించే పోటీలో
గొప్ప దోపిడి, దగా ఉన్నాయి. ఇవి చేయడానికి తెలివి
కావాలి. తెలివిగా, తేలిగ్గా డబ్బు సంపాదించాలి.
డబ్బు పునాదుల మీద నిలబడిన సంఘం ఇది. మనకి
డబ్బులేదు. తెలివివున్నా మనం డబ్బు సంపాదించలేం.
అవకాశాలు లేవు.”

ఆడపిల్ల తండ్రి అసలు డబ్బు సమస్యను
పట్టించుకోవలసిన అవసరం ఎందుకు వచ్చింది? మనది
ప్రీ సొసైటీ కాకపోవడంవల్ల. అట్లా అయితే ఏమి
య్యేది? అబ్బాయిలకి, అమ్మాయిలకి స్వేచ్ఛ ఉండేది.
వాళ్లు ప్రేమించుకోడానికి, పెళ్లి చేసుకోడానికి అవ
కాశాలు ఉండేవి. అట్లా జరిగినప్పుడు భగ్గుప్రేమి
కులుగాని, అక్రమసంబంధాలవల్ల పుట్టిన పిల్లలు
గాని అంతగా ఉండేవాళ్లు కారు. అన్నిటినీ మించి
కట్నాల సమస్య ఉండనే ఉండదు. ఎందుకంటే
పెళ్లిళ్లు కుటుంబ యాజమాన్యంవున్న పెద్దవాళ్లు
నిర్ణయంతో కాకుండా, స్వేచ్ఛగావున్న యువతీ
యువకుల స్వచ్ఛంద నిర్ణయంతో జరగడంవల్ల. ఇటు
వంటి మార్పు ఎప్పుడు వస్తుందంటే పారిశ్రామిక
విప్లవం యొక్క ప్రభావం బాగా విస్తృతమైనప్పుడు.
అప్పుడు కుటుంబం వ్యక్తిగత యాజమాన్యం కలదిగా
కాక, స్త్రీపురుషుల మధ్య స్వచ్ఛందమైన, సమాన
మైన మైత్రిగా మారుతుంది. అప్పుడు ఒకఅమ్మాయి
గాని, అబ్బాయిగాని స్వేచ్ఛగా ప్రేమించుకోడానికి
అవకాశం ఉంటుంది. ఒకణ్ణి ప్రేమించిన అమ్మాయి
వాణ్ణి కాదని మరొకణ్ణి చేసుకోగలదు. ఒకణ్ణి చేసు
కున్న అమ్మాయి వాణ్ణి విడిచి మరొకణ్ణి చేసుకో
గలదు. అంటే నైతికమైన విషయాలలో, ఆడదాని
శీలం విషయంలో ప్రస్తుతం వున్న దురభిప్రాయాలు
మారాలి. పారిశ్రామిక విప్లవంపూర్తిగా జరిగినప్పుడు
ఈ మార్పులు వస్తాయి. పారిశ్రామిక విప్లవం రాక

ముందు, ఇప్పుడు పారిశ్రామికంగా వృద్ధి పొందిన దేశాలు ఒకప్పుడు ఇటువంటి స్ట్రూపిడ్ సెంటిమెంట్లకీ, ఫాల్స్ ఐడియాస్ ఆఫ్ చేస్టిటీకి స్థానం ఇచ్చినవే. కాని పారిశ్రామిక విప్లవ ప్రభావం క్రమంగా పెరుగుతూ ఫ్యూడల్ విధానాలూ, ఫ్యూడల్ ఆలోచనలు మాసిపోతుంటే కొన్ని కొత్త విలువలు వచ్చాయి. ఫ్రీ సొసైటీ వచ్చింది. నైతిక విషయాల్లో కొత్త విలువలు వచ్చాయి. ఫ్రీ సొసైటీలో ఆడది ప్రేమిస్తుంది. అది తప్పుకాదు. ప్రేమించిన వాణ్ణి కులమతాల ప్రసక్తి లేకుండా పెళ్ళి చేసుకుంటుంది. అదీ తప్పుకాదు. ఆ ప్రేమికుల మధ్యకానీ, వివాహితుల మధ్యకానీ డబ్బు అడ్డురాదు. కాని వివాహేతర సంబంధాలు వుంటే మాత్రం తప్పే అనాలి. అటువంటి సంబంధాలకు తెరకాదు పెళ్ళి. పరస్పర రక్షణ కోసం, అనురాగం కోసం పెళ్ళి. అందువల్ల వివాహ బంధంలో కొన్ని నైతికమైన విలువలు అవసరం.'

“సరే! ఒకమ్మాయి విడాకులు ఇచ్చింది. మళ్ళీ పెళ్ళి చేసుకునేలోపు ఆ అమ్మాయి ఎవరినైనా ప్రేమించవచ్చు. ఇంకెవరినో పెళ్ళి చేసుకోవచ్చు. అంతమాత్రాన ఆ అమ్మాయి 'చెడిపోయింది' అని, 'పెద్ద చెయ్యి' అని అననవసరంలేదు. అది ఫ్యూడల్ సొసైటీకే చెల్లుతుంది. ఇండస్ట్రియల్ సొసైటీలో ఇట్లా ఉండదు. ఇట్లా కాకుండా వుండి, స్త్రీ పురుషులకు వారి వారి శీలాల విషయంలో సందేహాలుంటే ఎవరికీ పెళ్ళికాదు. ఇట్లా అనుమానాలవల్ల, శీలం విషయంలో దురభిప్రాయాలవల్ల పెళ్ళి కాకపోవడం మన సంఘంలోనే జరుగుతుంది. కారణం—మన కుటుంబాలు వ్యక్తి యాజమాన్యంక్రింద ఉండడంవల్ల, మనది ఫ్రీ సొసైటీ కాకపోవడంవల్ల. ఇక మామూలుగా సాంప్రదాయ సిద్ధంగా పెళ్ళి జరగాలంటే కట్నం కావాలి. కట్నం వెనక ఎంతో బాధ, మోసం, కన్నీళ్ళూ. ఇటువంటి సాంఘిక వ్యవస్థలో ఆడది చెడిపోకతప్పదు. కాని, ఆడది చెడిపోకూడదనే అర్థంలేని సాంఘికమైన కట్టుబాట్లు మళ్ళీ ఇటువంటి సాంఘిక వ్యవస్థలో

డబ్బులేని ఆడపిల్ల తండ్రి ఆడపిల్లకు పెళ్ళి చేయడం కష్టం. అటువంటప్పుడు ధైర్యంతో ఆడపిల్ల ఎవరినైనా ప్రేమించి, ఎక్కడికైనా లేచిపోయి పెళ్ళి చేసుకోవాలి. లేదూ—ధైర్యమూ, తెలివీ, తెగింపూవుంటే, కూతురి పెళ్ళిచేయాలనే కోరిక వుంటే తండ్రి అటువంటి ఏర్పాటుచేయాలి. నేను నీకు అటువంటి అవకాశం కల్పిస్తాను. నువ్వు అంతకుముందు ఎవరో ప్రేమించావు. నీకు ఉపయోగపడేది ఏమీ జరగలేదు. ఇప్పుడైనా నీకు నచ్చినవాడు, నిన్ను చేసుకోగలవాడు ఎక్కడైనా కనిపిస్తే ప్రేమించు. అభ్యంతరంలేదు. అయితే నా ప్రయత్నం కూడా నేను చేస్తాను.” అని అనేవాడు నాన్న.

నాన్నకు ఒకే బిగిని ఉపన్యాసం ఇచ్చినట్లు మాట్లాడడం చేతకాదు.

వేరు వేరు చోట్లనుంచి ఎగిరివచ్చి ఒకే చెట్టు మీద కూచున్న నాలుగు పక్షుల్లాంటివి నాన్న చెప్పిన మాటలు. ఎప్పుడైనా తీరిగ్గా కూచుని, నాతో మాట్లాడేటప్పుడు ఇవన్నీ ముక్కలు ముక్కలుగా చెప్పేవాడు. నాన్న చెప్పిన మాటల వెనక సోషలిస్ ఐడియాలజీ ఉందని నాకు తెలుసు.

నలభై ఏళ్లకే సాధారణంగా స్ట్రూపిడిటీ వచ్చే మనుషులున్న దేశంలో, నడి వయస్సులోవున్న నాన్న ఇంత రాడికల్ గా ఆలోచిస్తాడనీ, తన ఆలోచనల్ని తెలివిగా సమర్థించుకుంటాడని నేను అంతకుముందు అనుకోలేదు.

నాన్న నాకు పెళ్ళి చేయాలనుకుంటున్నాడు. ఆ పెళ్ళి పందిరికింద, బాజాలమధ్య, బ్రాహ్మణుడి మంత్రాలతో, అగ్నిసాక్షిగా జరగాలనే కోరికా, పట్టుదలా నాన్నకూ లేవూ, నాకూ లేవు. రిజిస్టర్ మ్యారేజి జరిగితే చాలు. అది పదివేలు.

ఈ అభిప్రాయాల్లో నాన్న నా ఉద్యోగంకోసం నన్ను పెళ్ళి చేసుకునేట్లు చేయగలవాడికోసం వల వేస్తున్నాడు. ప్రయత్నాలు చేస్తున్నాడు.

నాన్న ప్రయత్నాలవల్ల దొరికిన వ్యక్తి రవి

మరుసటి రోజు రవి నాకు ట్యూషన్ చెప్పడానికి వచ్చాడు. ఆ తర్వాత—అతను వచ్చేవేళకి అందంగా ముస్తాబై కూచునే దాన్ని.

లోనెక్ తెల్లవాయిల్ పొట్టి జాకెట్, ఎర్రంచు తెల్ల చీర — నోకంప్లెంట్ 'బ్రా' లు కంటి చివర్లదాకా కాటుక—కనుబొమ్మలకి పునుగు..... సెక్స్ ఆప్టిల్.

నాన్న అప్పుడు వచ్చేవాడు కాడు.

రవి ముందు కూచుని పాఠం వింటూ మత్తుగానో, చిలిపిగానో, కవ్వింపుగానో అతనివైపు చూసేదాన్ని. ఒకవైపు రొమ్ము కనిపించేట్టు పమిటను విడిచేసేదాన్ని. చేతులు రెండూ బాగా దగ్గరకు చేర్చి, కాస్త ముందుకువంగి కూచునేదాన్ని. అప్పుడు రొమ్ములు దగ్గరై ఒరుసుకుంటూ, లోనెక్ కింద నుంచి 'బ్రా' ల ఒత్తిడికి అందంగా పైకి ఉబికివి.

రవి చూసీ చూడనట్టుగానే చూసేవాడు. అతను చెప్పే మాటల్లో తడబాటు కన్పించేది. నేను ఇదేం పట్టించుకోనట్టే కూచుని ఉండేదాన్ని.

నాకు ట్యూషన్ చెప్పడానికి వచ్చిన పది పదిహేను రోజుల తర్వాత రవి స్కూటర్మీద వచ్చాడు.

ఇప్పటి ఆడపిల్లలు ముందు అబ్బాయిని కాకుండా, అతను తెచ్చిన స్కూటర్నో, కారునో, దాని వెనకవున్న డబ్బునో ప్రేమిస్తారనే విషయం రవికి తెలుసు. నాకూ తెలుసు.

అతనిలో ఇంకా స్పష్టంగా కన్పించనిమార్పు నాలో ఏదో నమ్మకం కలిగిస్తోంది. ఈ విషయం చెప్పినప్పుడు నాన్న నవ్వేవాడు.

“నువ్వు అందమైన దానివమ్మా! రష్యన్ రాకెట్టు నీ చుట్టూ ప్రదక్షిణం చేసినా, చంద్రుడి చుట్టూ ప్రదక్షిణం చేసినా ఒకటే” అనేవాడు నాన్న.

నాకు గర్వం అనిపించేది.

ఎవరూ లేనప్పుడు అద్దం ముందు నగ్నంగా నిలబడేదాన్ని. కాన్పువల్ల బిగి సడలిపోయిందేమో నని రొమ్ములు తడుముకునే దాన్ని.

రహీం జ్ఞాపకం వచ్చేవాడు.

“పిరమిడ్లు ఈజిప్టులో లేవు, నీ ఛాతీమీద ఉన్నాయి” అని రొమ్ములమీద చూపుడువేలితో రాణీ—రహీం అని రాసేవాడు.

కన్పించని అతని చేతుల స్పర్శ ఇప్పుడు ఒంటిమీద పాకినట్లుంది.

“ద్విపుట కటకంలాంటి నడుం, యాబ్—స్ట్రాక్ట్లాంటి కళ్లు” ఇట్లా ఏమి టేమిట్ అనే వాడు.

నా 'బ్రా' లని ముద్దు పెట్టుకొని, వచీరను గుండెలకు అదుము కునేవాడు. తానే స్వయంగా నాకు 'బ్రా'లు వేసి, జాకెట్ తొడిగేవాడు. “చీర నాకు కట్టడం రాదు రాణీ” అనేవాడు. చీర నేనే కట్టు కునే దాన్ని.

ఇప్పుడు చీరతీసి నగ్నంగా నిలబడితే పిచ్చెక్కి పోతున్నట్టుంది.

రవి ముందు కూడా నే నిట్లా నిలబడాలి.

కాని రవి ఎందుకో భయపడుతున్నట్టు, తను నన్ను ప్రేమిస్తున్నాడని అంటే నే నేమం లానో అనే జంకు అతనికి ఉన్నట్లు అనిపించింది నాకు.

ఒకరోజున ఏదోమాటల్లో అడిగాను!.

“మీ పెళ్లెప్పుడు?”

రవి నవ్వాడు.

“నవ్వినప్పుడా?” అన్నాను నవ్వుతూ.

“ఎవరు?”

నిజంగా నేను సిగ్గుపడ్డాను.

“నాపెళ్లి విషయం ఎందుకుగాని, మీ పెళ్లి విషయం చెప్పండి.” అన్నాడు.

నేను నవ్వాను. “నన్నెవరు పెళ్లి చేసుకుంటారు?”

అన్నాను.

“అదేమిటి! మిమ్మల్ని చూస్తే ఎవడైనా పెళ్లి చేసుకుంటా నంటాడు.”

“నన్ను చూస్తే అంటాడేమోకానీ, నేను నిజంగా వున్న స్థితిని చూస్తే అనడు.”

“చేసుకునేవాడు మిమ్మల్నిగాని, మీ స్థితిని కాదుగా.”

“అందరికీ మీలాంటి అభిప్రాయాలే ఉంటాయంటారా?”

అతనేం మాట్లాడలేదు. అతన్ని మాటల్ని బట్టి చూస్తే అతనిమెదడులో నా గురించి ఎటువంటి ఆలోచనలు రేగుతున్నాయో ఊహించుకోగలిగాను. కాని అతను ధైర్యంచేసి ఏదీ నన్ను అడగలేక పోతున్నాడు.

ఇట్లా నెల గడిచి పోయింది.

ఒకరోజు అతను అందమైన స్కూట్ లో ఇంటికి వచ్చాడు. నిజంగా అతన్ని ముద్దుపెట్టుకోవాలనిపించింది. చాలా అందంగా కనిపించాడు.

“విశేషమేమిటండీ మాష్టారు?” అన్నాను.

“ఇవాళ నాపుట్టినరోజు.”

“ఓ! హ్యాపీ బర్త్ డే.”

“థాంక్యూ..... ఇవాళ పాఠం.....”

“చెప్పరుకదూ..... మరి కబుర్లు చెప్పండి.”

“సినిమాకు వెళ్ళాలని.....”

“నేనూ రానా?”

“మీరా? మీ రెక్కడ వస్తారెండి?”

“నేను రాలేననా? నాకదేంలేదు. మీరు తీసుకు వెళ్ళాలేగాని నరకానికైనా వచ్చేస్తాను.”

“భలేవారే! నేను నరకానికి కూడా తీసుకు వెళ్తానా మీలాంటి వాళ్ళని!”

“సరేండి! ముందు సినిమాకు తీసుకు పదండి.” అన్నాను.

రవి, “సరే” అన్నాడు. నేనుబట్టలు మార్చుకు వచ్చాను.

వట్టు చీరలు

మోవద్దనే

ఎందుకు కొనాలి

?



సరసమైన ధరలు
నాజూకైన డిజైనులు
మెరిసే రంగులు
ధరించుటకు మృదుత్వమును
పరయిని గొల్పునవి

లిక్విడ్ జెనరల్ స్టోర్స్

ఫోన్ 467

బీసెంటు రోడ్డు..... గవర్నరు హేట, విజయవాడ-2.

“అరే ! మీరు స్కూటర్ తెచ్చారుగా. దాని మీద పోదామా?” అన్నాను.

“బాబోయ్! రేపు కుర్రాళ్లు నన్ను కాలేజీలో బతక నివ్వరు..... సీటీ బస్సులో పోదాం.”

“సరే! మీ ఇష్టం.”

“మరి మీనాన్నగారికి చెప్పారా?”

“అవసరంలేదు. తాళంవేసి, ఆ కిటికీమూల తాళంచెవి పడేస్తే చాలు. నాన్న తీసుకుంటాడు. సినిమాకు వెళ్లానని చిన్నచీటీరాసి టేబుల్మీద పడేస్తే చాలు. నాన్న గాబరాపడడు.”

“మీ నాన్నగారు చాలామంచివారండీ. కూతుళ్లని అర్థంచేసుకునే తండ్రులు ఎంతమంది ఉన్నారు మనవాళ్లలో” అన్నాడురవి.

నేనింత చనువుగా ఎందుకు ప్రవర్తిస్తున్నానో అతనికి తెలియదు.

సినిమాకు వెళ్లాం.

శ్రీ 420. అంతకు ముందు చూసిందే. అయినా సర్దాగావుంది. నర్సీన్ ఎంతో అమాయకంగా రాజ్ కపూర్ ని ప్రేమించడం చూసినప్పుడు నాకేమిటో అనిపించింది.

రవివైపు చూచాను. అతను తెరవైపు చూస్తున్నాడు.

అల వోకగా నాచేతిని అతని చేతిమీద వేశాను. అతను చేయి లాక్కోబోయాడు. నేను అదిమాను. అట్లాగే ఉంచేశాడు.

నా మోకాలిని అతని మోకాలికి ఆనించాను. ఆవేశం మెల్లమెల్లగా కుతకుత లాడుతోంది. అతని భుజానికి నా భుజం ఆనించాను. అన్నీ ఏమీ గమనించనట్టు చేశాను. అతను ఊరికున్నాడు. నేను ఎక్స్ప్లైట్ అయ్యాను. సినిమాహాల్లో అది అనుచితం అనుకున్నాను.

అతనికి దూరంగా జరిగాను. సినిమా అయ్యేంత వరకూ అట్లాగే కూచున్నాము. రవి ఇదేం పట్టించుకోనట్టే ఉన్నాడు. అతను అట్లా రబ్బరు బొమ్మలాగ ఉన్నందుకు అతనిమీద కోపం వచ్చిందినాకు.

ఇద్దరం ఒకే రిక్సాలో ఇంటికి వచ్చాం. వేసిన తాళం వేసినట్లేవుంది. నాన్న ఇంకారాలేదేమో!

వెళ్లి తలుపులు తీశా. లైటువేశా. రవి నా వెంటవచ్చాడు.

“మీనాన్నగారు రాలేదేమో!” అన్నాడు.

“వచ్చి బయటకు వెళ్లారేమో! అన్నట్టు మీరు ఇక్కడ భోజనం చేసివెళ్లాలి.” అన్నాను.

“వద్దు. వెళ్లిపోతాను.” అన్నాడు రవి.

“అదేం కుదరదు. భోజనం చేయాల్సిందే.” అన్నాను.

అతను ఎదురు చెప్పలేదు. కారియర్ లో భోజనం ఉంది.

“ఇదెక్కడిది?” అన్నాడు.

“సినిమాకు వెళ్లేముందు చీటీరాశాగా. నాన్న కారియర్ తెప్పించి వుంచాడు.”

“భలేపనిచేశారు.”

ఇద్దరం పక్క పక్కన కూచుని భోజనం చేశాం. అట్లా భోజనంచేయడంలో ఏదో విచిత్రమైన ఆనందంవుంది. అతనితో నాకు పెళ్లిఅయినట్లుగానే ఫీల్ అయ్యాను.

భోజనం అయిపోయింది.

అతను వాలుకుర్చీలో నడుం వాల్చాడు. ఎదురుగా చీకటి కుప్పల్లాగ ఉన్నాయికొండలు.

ఉడుకుతున్న గుడ్డలాగ చంద్రుడు.

నన్నేదో ఆవేశం కమ్ముతున్నట్టుంది.

అతని కుర్చీపక్కనే నిలబడ్డాను. అతని కళ్లలోకి చూస్తూ “రవిగారూ! ఇప్పుడు మీకేం అనిపిస్తోంది?” అన్నాను.

“ఏంలేదు.....ఏం? మీకేం అనిపిస్తోందేమిటి? అన్నాడు.

“చాలా హాయినిపిస్తోంది. ఇట్లాగే ఉండి పోవాలనిపిస్తోంది.”

ఆవేశం ఆలోచనని చంపివేసింది.

వంగి అతని నుదుటిమీద ముద్దు పెట్టుకున్నా.

అతను టక్కున లేచి నిలబడి కోటువేసుకో కుండానే గబగబా వెళ్లి స్కూటర్ స్టార్ట్ చేసుకు వెళ్లిపోయాడు. నాకు మతిపోయినట్లయింది. అతను ఎందుకు అట్లా వెళ్లిపోయాడో అర్థంకాలేదు.

అతనికి అవకాశం ఇచ్చాను. ఆవేశం చూపాను. ఏం జరగలేదు. ఏం జరగలేదు. అతను వెళ్లిపోయాడు.

రెండురోజులు రాలేదు. అతను. నాకు పిచ్చెక్కి నట్లుగా వుంది.

అతని అడన్ నాకు తెలియదు. నాన్నకు తెలుసు. నాన్నను అడిగితే, "అతనే వస్తాడు చూడు" అన్నాడు.

అతను రాలేదు. అతనిదగ్గరనుంచి ఉత్తరం వచ్చింది.

"రాణి గార్కి, మిమ్మల్ని బాధపెట్టి ఉంటాను క్షమించండి.

మీరు నన్ను ప్రేమిస్తున్నారు. నాకు తెలుసు. నాడబ్బుని, నాస్కూటర్ ని, కారునీ ప్రేమించిన ఆడపిల్లలు ఉన్నారు. నేను వేసిన అందమైన డబ్బువలలోపడి నలుగురైదుగురు అమ్మాయిలు జీవితాలు నాశనం చేసుకున్నారు. నేను ఎంతో తెలివిగా పన్నినవలలో మీరూ అమ్మాయికంగా అడుగు పెట్టారు. మీ అమ్మాయికమైన ప్రేమ నాలో చాలా ఆలస్యంగా ఏదో మార్పును తెచ్చినట్టుంది.

నేను విపరీతంగా తాగుతాను. నా ఊరిపిరి తిత్తులు కాన్సర్ కి అంకితమై పోయాయి. నేను

చాలా 'విచ్చలవిడిగా' తిరుగుతాను. మీరు బహుశా, "సుఖవ్యాధులు" అనేమాట వినే వుంటారు. ఆ సుఖవ్యాధుల పాములకి నాశరీరం పుట్ట.

మీరు అందమైనవారు. అమాయకులు. మీ అందాన్ని పాడుచేయడం, మీ ఆరోగ్యాన్ని కలుషితం చేయడం, మీకు ముందున్న మంచి జీవితాన్ని నాశనం చేయడం నాకేమాత్రం ఇష్టం లేదు. క్షమించండి.

"రవి."

ఉత్తరాల్లో అంతమయ్యే కథలు చదివి నవ్వుకునే దాన్ని.

కాని ఉత్తరంలోనే ఒక మలుపు తిరిగిన జీవితం గురించి ఆలోచించినా నవ్వే వచ్చింది నాకు.

రవి రాసిన ఉత్తరం చదివి నిజంగా నవ్వు కున్నాను.

సముద్రతీరం—

ఇసుకలో అందమైన పేకమేడ—

అందులో నేను—

హోరుగాలిలాగ రహీం

కూలిపోయిన పేకమేడ—

దానిమీదనుంచి సిల్లగాలిలాగ వచ్చి వెళ్లి పోయిన రవి.

నిజంగా నవ్వు వచ్చింది నాకు.

రవి రాసిన ఉత్తరం చించి పారేసి, రేడియో పెట్టుకు కూచున్నా.